



MALTA

QORTI TAL-MAGISTRATI
(GHAWDEX) BHALA QORTI TA' GUDIKATURA KRIMINALI
MAGISTRAT DR.
JOSEPH MIFSUD

Seduta tat-22 ta' Lulju, 2015

Numru. 126/2013

Il-Pulizija
(Spettur Frank Anthony Tabone)

vs.

Antonio Borg

Il-Qorti,

Rat l-imputazzjonijiet migjuba kontra l-imputat **Antonio Borg**, ta' sebgha u sebghin (77) sena, iben Giovanni u Giovanna nee' Mifsud, imwieled Valletta Malta, fis-16 ta' Gunju 1936 u residenti 'Busy Bee', Flat 1, Triq tal-Konti, Zebbug, Ghawdex, u detentur tal-karta tal-identita' bin-numru 456236(M), akkuzat talli nhar il-25 ta' Novembru 2013, gewwa l-kumpless bl-isem Duke, fi Triq ir-Repubblika, Rabat, Ghawdex, hekk ghall-habta tad-disgha u kwart ta' filghodu (9.15am);

1. Bil-hsieb illi joqtol lil Josef Galea jew li jqieghed il-hajja tieghu f'periklu car, wera dan il-hsieb b'atti esterni u ta bidu ghall-ezekuzzjoni tad-delitt liema delitt ma giex ezegwit minhabba xi haga accidentali u independenti mill-volonta' tieghu;
2. U aktar talli kkaguna griehi ta' natura gravi fuq il-persuna ta' Josef Galea u dan bi strument li jaqta' u bil-ponta;
3. U aktar talli fl-istess data, lok, hin u cirkostanzi qabad armi kontra n-nies;
4. Aktar talli fl-istess data, hin, lok u cirkostanzi hebb kontra l-persuni ta' Josef Galea u Walter Michael Farrugia sabiex jingurjahhom, idejjaqhom jew jaghmlilhom hsara;
5. U aktar talli fl-istess data, hin, lok, u cirkostanzi volontarjament kiser il-bon ordni u l-paci tal-pubbliku b'ghajjat u glied;
6. U aktar talli fl-istess data, hin, lok u cirkostanzi barra minn xi fond jew id-dintorni tieghu garr strument li jaqta' u bil-ponta minghajr licenzja jew permess minghand il-Kummissarju tal-Pulizija;
7. U aktar talli fl-istess data, hin, lok u cirkustanzi ingurja jew hedded lil Josef Galea u Walter Michael Farrugia;
8. U aktar talli fl-istess data, hin, lok u cirkustanzi bl-imgieba tieghu kkaguna lil Josef Galea u Walter Michael Farrugia biza' li se tintuza vjolenza kontrihom jew kontra l-proprjeta' taghhom;
9. U aktar talli fl-istess, data, hin, lok u cirkustanzi filwaqt li kien qieghed jaghmel delitt kontra l-persuni ta' Josef Galea u Walter Michael Farrugia kellu fil-pussess tieghu arma regolari;

Il-Qorti giet gentilment mitluba illi f'kaz ta' htija barra l-piena skont il-ligi tapplika l-Artiklu 383 tal-Kapitolu 9 tal-Ligijiet ta' Malta u kif ukoll tohrog ordni ta' protezzjoni ai termini tal-artiklu 412(C) tal-Kapitolu 9 tal-Ligijiet ta' Malta, kemm waqt il-mori tal-kawza kif ukoll f'kaz ta' htija ma' kull piena li l-Qorti jidrilha xierqa;

Il-Qorti giet ukoll gentilment mitluba illi f'kaz ta' htija tordna il-konfiska tal-corpus delicti u dan skont l-Artikolu 56 tal-Kapitolu 480 tal-Ligijiet ta' Malta;

Rat illi din il-kawza giet assenjata lil din il-Qorti kif preseduta b'digriet datat 30 ta' Gunju 2015 moghti mis-Sinjurija Tieghu l-Prim'Imhallef.

Rat id-dokumenti esebiti u l-atti processwali kollha.

Rat in-nota tal-Avukat Generali (*a fol.* 185 u 186) datata 4 ta' Gunju 2015 li permezz taghha baghat lill-imputat biex jigi ggudikat minn din il-Qorti bhala Qorti ta' Gudikatura Kriminali kif mahsub taht:

- (a) Artikoli 41(1)(a), 214, 215 u 216 tal-Kapitolu 9 tal-Ligijiet ta' Malta;
- (b) Artikoli 214, 215, 221 u 217 tal-Kapitolu 9 tal-Ligijiet ta' Malta;
- (c) Artikolu 339(1)(b) tal-Kapitolu 9 tal-Ligijiet ta' Malta;
- (d) Artikolu 339(1)(d) tal-Kapitolu 9 tal-Ligijiet ta' Malta;
- (e) Artikolu 338(dd) tal-Kapitolu 9 tal-Ligijiet ta' Malta;
- (f) Artikoli 6 u 51(7) tal-Kapitolu 480 tal-Ligijiet ta' Malta.
- (g) Artikolu 339(1)(e) tal-Kapitolu 9 tal-Ligijiet ta' Malta;

- (h) Artikolu 251 tal-Kapitolu 9 tal-Ligijiet ta' Malta;
- (i) Artikoli 55 tal-Kapitolu 480 tal-Ligijiet ta' Malta;
- (j) Artikoli 17, 31, 532A u 533 tal-Kapitolu 9 tal-Ligijiet ta' Malta;

Rat illi, waqt l-udjenza tal-10 ta' Gunju 2015 (*a fol.* 187), gew moqrija l-Artikoli mibghuta mill-Avukat Generali fl-4 ta' Gunju 2015, u f'liema seduta l-imputat iddikjara li ma kellux oggezzjoni li l-kaz tieghu jigi trattat u deciz minn din il-Qorti bi procedura sommarja;

Semghet, waqt is-seduta tal-lum, lill-imputat jammetti l-imputazzjonijiet migjuba kontra tieghu u semghatu jikkonferma l-ammissjoni tieghu anke wara li l-Qorti taghtu zmien jikkunsidra l-pozizzjoni tieghu.

Illi din il-Qorti osservat dak li jiddisponi l-Artikolu 453 (1) tal-Kap. 9 tal-Ligijiet ta' Malta, u cioe' wara li l-imputat wiegeb li huwa hati, din il-Qorti wissietu b' mod l-aktar solenni fuq il-konsegwenzi legali ta' dik it-twegiba tieghu u tatu zmien xieraq sabiex jekk irid jerga' lura minnha u kien biss wara li staqsietu ghat-tieni darba li l-Qorti ghaddiet sabiex taghti kaz din l-ammissjoni tieghu.

Illi ghalhekk fuq l-ammissjoni volontarja u nkondizzjonata ta' l-istess imputat, il-Qorti tiddikjara li m' ghandiex triq ohra salv li ssib lill-imputat hati ta' l-imputazzjoni migjuba kontra tieghu.

Semghet s-sottomissjonijiet finali mill-Prosekuzzjoni u d-Difiza in kwantu jirrigwarda l-piena fejn dawn qablu bejniethom dwar il-parametru li l-Qorti ghandha timxi magghom fejn tidhol piena.

Fis-sottomissjonijiet hareg li illum l-imputat ghandu 79 sena u jghix wahdu fil-long stay fl-Isptar Generali ta' Ghawdex u

m'ghandux min idur bih. Qrabatu jinsabu kollha l-Awstralja u minhabba l-istat dghajjed ta' sahhtu jkun jaqbel li jinghaqad ma' qrabatu wara li jintemmu dawn il-proceduri.

L-abbli avukat difensur l-avukat Joe Ellis talab skuza f'isem l-imputat ta' dak li sehh fejn iddispjaci tal-incident.

Il-Qorti taghmilha cara li mhux accettabli f'socjeta' civilizzata bhal taghna li wiehed ghax ikollu argument ma' xi hadd jispicca johrog arma u jikkaguna griehi fuq il-persuna li kellha l-argument mieghu. Alla hares ghal kull argument li jinqala' jew nuqqas ta' qbil, il-persuni jirrikorru ghall-armi.

Il-Qorti mhix se tittollera sitwazzjonijiet fejn persuni jiehu l-ligi b'idejhom u jirrendu din il-gzira bhala gungla.

Dak li ghamel l-imputat dakinnhar li sehh il-kaz huwa wiehed gravi hafna u kkundannabli.

Ikkonsidrat

Il-Qorti ser tiehu l-opportunita' minn dan il-kaz sa biex jitwassal messagg dwar it-tbatija li jghaddu minnha anzjani li jispicaw wehidhom kagun ta' diversi cirkostanzi.

Fil-maggoranza taghhom, l-anzjani f'pajizna huma mgħozza mill-qraba taghhom. Hekk għandu jkun għaliex hekk jixirqilhom. Izda ma nistgħux ninsew il-fatt li numru sinifikanti tal-anzjani jghaddu minn esperjenzi ta' solitudni għaliex ikunu spicaw wehidhom.

F'certu kazijiet l-anzjanità tfisser tbatija u wgiegh, speċjalment meta l-anzjani jibdew jiffaccjaw izolament u jekk ma jhossuhomx ukoll imwarrba.

Mhux l-anzjani kollha għandhom uliedhom li jistgħu jgħinuhom u jdur bihom. Hemm min uliedu jinsabu 'l bogħod minn pajizna u oħrajn li m'għandhomx ulied. Hemm ukoll min jabbanduna lil qraba tiegħu f'xi wahda mid-djar tal-anzjani f'pajizna u rari jersaq lejhom għal diversi ragunijiet.

L-aktar li tkun iebša l-ħajja għall-anzjani li jgħixu waħedhom hija meta jimirdu u ma jkollohmx min idur bihom.

F'dan kollu għandna naprezzaw hafna iżjed is-servizz li jagħtu dawk li jahdmu f'dawn id-djar li b'tant għozza jindukrawhom b'mod uman u professjonali, b'rispett u għozza.

Ikkonsidrat

Il-Qorti thoss li f'dan il-kaz barra dak li tipprovdi l-ligi fejn tidhol piena, hemm bzonn ta' gustizzja ta' rikonciljazzjoni. Dwar dan tkellem tant tajjeb Papa Frangisku meta kien qiegħed jindirizza lill-partecipanti tal-Konvenju Nazzjonali tal-Kappillani tal-Habsijiet Taljani nhar l-Erbgħa 23 ta' Ottubru 2013 *"Dan l-aħħar tkellimtu dwar gustizzja ta' rikonciljazzjoni, imma anki dwar gustizzja ta' tama, ta' bibien miftuħa, ta' orizzonti. Din m'hix utopija, nistgħu naslu għaliha. M'hix faċli, għax id-dgħufijiet tagħna qegħdin kullimkien, it-tentazzjonijiet qegħdin kullimkien, imma dejjem għandna nippruvaw."*

Din il-Qorti dwar piena tirrileva u dan b'referenza għas-sentenza mogħtija mill-Qorti tal-Appelli Kriminali fl-ismijiet **Ir-Repubblika ta' Malta v. Rene` sive Nazzareno Micallef** mogħtija fit-28 ta' Novembru 2006:

"Il-piena għandha diversi skopijiet. Wieħed minnhom huwa sabiex jigi ripristinat it-tessut soċjali li jkun gie mcarrat bil-għemil kriminali ta' dak li jkun. Taht dan l-aspett jassumu mportanza, fost affarijiet oħra, kemm ir-rizarciment tad-dannu da parti tal-hati kif ukoll ir-riforma tal-istess hati. Skop iehor tal-piena huwa dak li tigi protetta s-socjeta`. Dan l-iskop jitwettaq kemm billi fil-kaz ta' persuni li b'għemilhom juru li huma ta' minaccja għas-socjeta` dawn jinzammu inkarcerati u għalhekk barra mic- cirkolazzjoni, kif ukoll billi, fil-kaz ta' reati gravi, is-sentenza tibgħat messagg car li jservi ta' deterrent generali. Il-Qrati ta' gustizzja kriminali dejjem iridu jippruvaw isibu l-bilanc gust bejn dawn u diversi skopijiet oħra tal-piena."

Decide

Ghall-finijiet ta' piena l-Qorti hadet in konsiderazzjoni n-natura tar-reati li bihom qed jigi akkuzat l-imputat u li gew minnu ammessi, il-fatt li l-imputat irregistra ammissjoni, il-kundizzjoni speċjali li jinsab fiha l-imputat u li ghandu fedina penali netta.

Ghalhekk wara li rat u kkunsidrat l-Artikoli 6,17, 31,41(1)(a), 51(7),214, 215, 216, 217, 221, 251, 339(1)(b), 339(1)(d), 338(dd), 339(1)(e), 532A u 533 tal-Kapitolu 9 u Artikolu 55 tal-Kapitolu 480 tal-Ligijiet ta' Malta, il-Qorti qed issib lill-imputat hati ta' l-akkuzi dedotti fil-konfront tieghu u tikkundannah ghal perijodu ta' sitt (6) xhur prigunerija izda, billi l-Qorti hija tal-fehma li fic-cirkostanzi ta' dan il-kaz hemm lok li tinghata sentenza sospiza a tenur ta' l- Artikolu 28(A)(1) tal-Kap.9 tal-Ligijiet ta' Malta, tissospendi t-terminu ta' sitt (6) xhur prigunerija ghal sena (1) b'effett mid-data ta' din is-sentenza.

A tenur ta' l-Artikolu 28(A)(4) tal-Kap. 9 tal-Ligijiet ta' Malta l-Qorti spjegat lill-imputat bi kliem car ir-responsabilita` tieghu taht l-Artikolu 28B tal-Kap. 9 tal-Ligijiet ta' Malta jekk jikkommetti matul il-perijodu operattiv ta' din is-sentenza sospiza, reat li ghalih hemm piena ta' prigunerija.

Il-Qorti tordna l-konfiska favur il-Gvern ta' Malta tas-sikkina esebita f'dawn l-atti (Dok. "FT 5" a fol. 3).

< Sentenza Finali >

-----TMIEM-----